

కుర్రతనమా ? మానవస్వభావమా ?

అబ్బ! పాడుకోటు! ఇంత ఇరుకుగా ఉందేం? క్రితం వేసవిలో ఈ కోటు కుట్టించిన తరవాత తను బాగా లావు ఎక్కాడో, లేకపోతే వాకలిబల్లమీద నలిగి ఇది కురచ అయిపోయిందో రాముడికి సరిగా జ్ఞాపకంలేదు. కోటుజేబులో పర్సూ, జేబురుమాలూ చొక్కాజేబులో వేసుకుని కోటు విసుగా విప్పి బెంచీమీద పడవేశాడు. ఆ వేసవి ఎండలో స్టేషనంతా మార్చిపోయినట్టుగా ఉంది. ఏమూలో 'సుడా అండీ! సుడా!' అంటున్నా డొకడు నీరసంగా. కొంతమంది బెంచీలమీద నిద్రపోతున్నారు. కొండపల్లి బొమ్మలవాడు ఎవరూ కొనరనే ధైర్యంవేత గోడకి జేర్లబడి కూర్చుని కునికిపాట్లు పడుతున్నాడు. ఉళ్ళు! రైలు ఆలస్యంగా వస్తుందట కూడాను. రాముడికి బాలా విరాకుగా ఉంది. చెమటవల్ల చొక్కా తడిసి కొంత చల్లగా ఉన్నా తాపం మాత్రం తగ్గలేదు. ఆ స్టేషనులో మనుష్యుల సవ్యడులు నీరసంగా బాలా దూరాన్నుంచి వినబడుతూ ఉన్నట్టుగా బెవిమీద పడుతున్నాయి. ప్రపంచకమంతా మత్తుమందు పుచ్చు కున్నట్టుగా ఉంది.

వేతులో పుస్తకాల పెట్టి, చంకలో పుస్తకాల దొంతరా పెట్టుకుని, రామనాథశాస్త్రి క్రాపు గల ఒక మనిషి. రాముడి వంక కొంతసేపు ఎగాదిగా చూసి, 'నావెల్పు కావాలాండి? సార్! నావెల్పు?' అని అడిగాడు. అక్కరలేదన్నట్లు తల ఊపాడు రాముడు. వెధవ నావెల్పు! చదువుకున్నవాళ్ళ కేం నచ్చుతాయి ఇవి? కాని నావెల్పు వాడిని చూడంతోటే రాముడికేదో జాపకం వచ్చింది. చటుక్కుని లేచి ప్రక్కనే ఉన్న హిగిన్ బాతమ్ము బుక్స్టాల్ డగరకు వెళ్ళాడు రాముడు.

రాముడు పుస్తకాల విషయంలో అందెవేసిన బెయ్యి. పేరు చూసి, అతనికి తల వూపడానికి తాహతు గల పుస్తకాలు లెక్క పెట్టలేం. కాని అతడు సమగ్రంగా చదివిన పుస్తకాలు చాలా తక్కువే. పుస్తకాలమీద అతడు ఆభిప్రాయాలు ఇచ్చేటప్పుడు మీరు వింటే, అతడు మాట్లాడే ధోరణి, పరిశీలనా దృష్టి, అతడు ఉపయోగించే పాఠాభిప్రాయాలు చూసి అతడు చదవని పుస్తకం ప్రపంచకం మీద ఉండదని మీరు అనుకుంటారు. కాని అదేమీ పొరబాటు. ఒక్కపుస్తకాల విషయంలోనే కాదు, తక్కిన అన్ని విషయాలలోనూ రాముడు అంతే.

అనాడు అతని అభిరుచి తెలుగు కవిత్వం మీదికి పోయింది. 'భారతి' వేతులోకి తీసుకుని పుటలు తిరగవేస్తున్నాడు. అందులో 'కుమార' అనే ఎవరిదో ఒక పద్యం ఉంది. పేరు చూస్తేనే అది చదవాలనిపించింది.

కుర్రతనమా? మానవస్వభావమా?

విరులగుతుల పరిమళముతో
విరియబూచిన ప్రకృతియంతా
కలకలనెనే - నీ నవ్వుల
పులకరింపులతో -
భూనభంబుల కలిపి కట్టిన

భూరి సౌధాంగణము లన్ని
 ఘోరు మనెనే - నీనవ్వుల
 మారు మ్రోతలతో -
 ఆ సుదూరపు ఆకసంలో
 ఆవులింబిన నీలిలోతులు
 నిండిపోయెనే - నీనవ్వుల
 పండువెన్నెలతో -
 సీమ సీమల నిద్రపోయిన
 జీవ చైత్యనంబు మేల్కొని
 పరుగులెత్తెనే - నీ నవ్వుల
 తరళ వేగముతో -

ఒక్కసారి ప్రపంచకమంతా మేలుకుంది. మన్నుతిన్న పొములా
 పడుకున్న అతని ఉద్రేకం ఉవ్వెత్తుగా లేచింది. ఈ భావం అతనికి
 బాలా పరిచితమయినదే. ఎక్కడన్నా ఇదివరకు వదివాడా? కాదు
 కాదు. ఇది తన మనస్సులోనిదే. బాలాకాలం నుంచి మోస్తూ ఉన్న
 బరువు ఒక్కసారిగా దిగిపోయినట్టు అనిపించిందతనికి. రేడియో
 తరంగాల మాదిరిగానే భావతరంగాలు కూడా మనస్సు నుంచి
 వ్యాపిస్తాయి గావును : లేకపోతే ఈ భావ సారూప్యానికి అర్థం
 అతనికి కనిపించలేదు. అతడూ కొంతవరకు కవే. అప్పుడప్పుడు
 పద్యాలు వ్రాస్తూ ఉంటాడు. కాని ఆ పద్యాలు కేవలం తన వ్యక్తి
 గతమైన అనుభవాలకి సంబంధించినవి అవడంవేతనూ, వాటిలోని
 అంతర్ధారం ఇతరులు గ్రహించ లేరేమోననే సంకోచం వేతనూ,
 వాటిని ఇంతవరకూ ప్రతికలకు సంపలేదు. చిత్రం! ఈ పద్యం
 కూడా కేవలం తన వ్యక్తికి సంబంధించినదే! ప్రతికలో పడడం
 తోటే ఇది అనంతమయిన ప్రపంచానుభవంగా మారిపోయింది.
 అసలు అన్ని అనుభవాలూ అంతేనేమో! దీనినిబట్టి చూస్తే తన
 పద్యాల నన్నింటినీ ప్రతికలకు సంపవచ్చు.

రైలు 'కెంయి' మని కూసింది.

రాముడు అదరిపడి వెనక్కి తిరిగి చూశాడు. రైలు కదులుతూ ఉంది. అరే! రైలు వచ్చి అగినజాడే చూడలేదతను. బేతులో 'భారతి' అక్కడే వడవేసి తొందరగా పరుగెత్తాడు. అదృష్టవశాత్తు ఇంటరు తరగతి పెట్టి ఎదురుగానే కనబడింది. ఎలాగో తలుపు త్రోసుకుని లోపలికి దూరాడు, వెంటనే వెంచీమీద మరచిపోయిన కోటునంగతి జ్ఞాపకం వచ్చింది. రైలు ప్లాటుఫారం దాటిపోయింది. అతడు తన పరధ్యానాన్ని నిందించుకున్నాడు. 'సరే! ఏం జేస్తాం?', అనుకుని కూర్చున్నాడు. జేబురుమాలూ, పర్సా బొక్కా జేబులో వేసుకున్నాడుగాని లేకపోతే మరీ అభాసయిపోను. మొగం మీద బెమట తుడుచుకుని, దడదడ కొట్టుకుంటూ ఉన్న గుండెల నద్దు అడబడానికి ప్రయత్నిస్తున్నాడు.

'కుర్రతనమా? మానవస్వభావమా?' — తనలో తను నవ్వు కున్నాడు.

ఇంతలో ఏవో రెండు కళ్లు తన వెనకనుంచి తడేకదీక్షతో తన వైపే చూస్తూ ఉన్నట్టు అనిపించిందతనికి. వెనక్కి తిరిగి చూశాడు. తను కూర్చున్న సీటుమీదనే ఒక యువతికూడా కూర్చుని ఉంది. పెట్టెలో ఇంకెవరూ లేరు. అలోచించుకోకుండానే అతడు లేచి ఎదురుగా ఉన్న సీటుమీదికి పోయి కూర్చున్నాడు. అతని దృష్టి తనమీద పడడంతోటే ఆమె తన చూపులు ప్రక్కకు తిప్పి కిటికీలోనుంచి అవతలికి చూస్తూ కూర్చుంది. అతడు వెర్రివానిలా ఆమె వంకే తెల్లబోయి చూస్తున్నాడు. ఆ చూపులకు బలనం లేదు. పెట్టెలో ఇంకొక యువతి ఉంటుందని అతడు అనుమానించనయినా లేదు! ఆమె మళ్ళీ నన్నగా తన చూపులను అతనివైపు తిప్పి అతడు తనవంకే చూస్తూ ఉండడంవేత వెంటనే ముఖం తిప్పుకుని మొదటివలె కిటికీవంక చూస్తూ ఉంది. ఆమె బెక్కులు కొంచెం ఎర్రబడాయి. ఆమె తనవంక తిరిగి చూడడంతోటే అతనికి చైతన్యం కలిగింది. ఎలాగో క్షమార్పణ బెప్పాలనుకున్నాడు గాని ఏమి బెప్పాలో అతనికి తోచలేదు.

'ఇది.... ఇది.... ఇది ఆడవారి పెట్టా?' అన్నాడు కంగారుగా.

'కాదు.' అమె కిటికీకి దగ్గరగా జరిగింది.

అతని మనస్సు కొంత కుదుటబడింది. కాని అమెకు కేవలం ఎదురుగా కూర్చుని ఉన్న మూలంగా, ఒకవిధమయిన అందోళన కలిగింది అతనికి. తన దుస్తులవంక చూసుకున్నాడు. పంట్లండుత నలిగిపోలేదు. తెల్లని మల్లపువ్వులాంటి చొక్కా నిజంగా అందంగానే ఉంది. చొక్కా పంట్లాం లోపలికి ఉంది. అంతవరకూ బాగానే ఉంది. కాని కోటు లేకపోవడం చాలా వెలితిగా కనబడింది. దాన్ని గురించి అమెకు బెప్పకపోతే వీలులేదనుకున్నాడు. నాగరక లక్షణాలలో గలిగిన ఈలోపం క్షమించడానికి వీలులేనిది. తనను గురించి అమె ఏమనుకుంటోందో!

'నేనింత వెకిలితనంగా రైలు ఎక్కడం చూస్తే మీకు నవ్వు వస్తోందేమో!' అని అతడు తనంతటనే నవ్వడానికి ప్రయత్నించాడు. అమె ముఖం కొంచెం ఎర్రబారింది. వచ్చే నవ్వుని బలవంతంగా అపుకుని, అమె కిటికీకి దగ్గరగా జరిగి, కిటికీమీద గడ్డం అనుకుని బయటకు చూస్తూ ఉంది.

'ఎదో పరధ్యానంగా స్టేషనులో వున్నకాలు చూస్తూ నిలబడాను. రైలువచ్చి ఆగిన సడే నాకు వినబడలేదు. కదిలేటప్పుడు కూత వినబడింది. బలమీద పడవేసిన కోటు మరచిపోయి గబగబా ఎలాగయితే ఏమి రైలు ఎక్కాను' అన్నాడు. మాట్లాడేటప్పుడు మాత్రం అమె తనవైపు చూడకపోయినా, అతడామెవైపు చూడకుండా ఉండలేకపోయాడు.

అమె ప్రత్యక్షంలో అతడు తన స్వభావసిద్ధమయిన మనసైక్లియాన్ని నిలబెట్టుకోలేకపోయాడు. తన స్వరూప చలనాదులలో వైకల్యం ఏమన్నా ఉండేమోనని అతనికి పూర్తిగా అనుమానం.

ఎలాగయినా అమెతో మాట్లాడాలని కోరిక అతనికున్నా, సంభాషణ ఎలా మొదలుపెట్టాలో అతనికి తెలియలేదు. కాని వారిద్దరి మధ్యా ఆ మానం, కేవలం మానంగా లేదు. ఏవో అస్పష్ట

ప్రవాహాలు ఇటూ అటూ ప్రవహిస్తూనే ఉన్నాయి. ఆ రైలుపెట్టెలో ప్రతి అణువు సజీవంగా సంవర్తిస్తూ ఉంది. అంత సజీవమయిన వాతావరణం అతన్ని ఆవరించడం, అతని కింతవరకూ అనుభవం లోకి రాలేదు. అందులో అతడు ఉక్కిరిబిక్కిరయిపోతున్నాడు. అల్లా ఉక్కిరిబిక్కిరి అవడంలో ఎంతో కులాసా, మైకం ఉన్నాయి.

ఆమె నాజూకు యొక్క అవతారం. ఆ నాజూకులో దౌర్బల్యం ఏమీలేదు. ఆమె అంగసౌష్ఠవం పరిపూర్ణం. గుల్నేలలో మొలిచిన బీరపాదులా ఉంది ఆమె. తన కాలేజీ ఆడపిల్లలలో అంత పొంకం ఎవరికీ లేదు. సుస్థితమయిన ఆమె శరీరపు మృదుత్వంలో అపూర్వమయిన శక్తి ఉంది. ముట్టుకుంటే వాడిపోయే సాకు మార్యం కాదు ఆమెది. ఆమె అనుక్షణం ఎదుగుతూనే ఉంది. రాముడి కళ్ళకి ఆ ఎవగడం కనబడుతూనే ఉంది. గాలి తాకుడుకి పులకరింపే నవకం ఆమెది.

'ఆమె తనువున పులక లఖిల దిక్కోణాల

గాలి కెరటాలపై కదలి వ్యాపించినవి!'

ఆమెను చూస్తేనే కవిత్వం పుట్టుకువస్తుంది! ఈ పద్యం తను ఇదివరకు వ్రాసిందా? కాదు. అప్పటికప్పుడు అకస్మాత్తుగా తన భావనలో పుట్టిందే. ఇదే నిజమయిన కవిత్వం.

ఈమాటు నిజంగానే గాలి పులకరించింది.

ఆమె ఒకసారి లేచింది. లేవడంతోటే బీర బిరబిరలాడింది. ఆమె చుట్టూ ప్రదేశం అంతా ఒకసారి జలదరించింది. పైట వెరగు సరిగా మోకాళ్ళ పైనుంచి తీసుకుని బేజిలో పుస్తకం ప్రక్కని బల్ల మీద పెట్టి వట్టి కూర్చుంది.

అతని హృదయంలో ఎవరో గిలిగింతలు పెట్టారు. ఆమె పొంకాన్ని చూసి, అతనిలో ఉద్వేగం ఉవ్వెత్తుగా లేచింది. ఆమె కూర్చోగానే అతని గాబరా కొంత తగింది.

'ఎదండీ! ఆ పుస్తకం చూసి ఇస్తాను' అని అడిగాడు.

ఆమె ఆ పుస్తకాన్ని అతడు కూర్చున్న బల్లమీదికి గిరవ
 డోసింది. అది తీసుకుని మొవటిపేజీ విప్పాడు. ఆమె పేరు దాని
 మీద ఉంటుందనుకున్నాడు, కాని అతని ఆశ విఫలమయింది.
 పేరు ఆమెనే అడుగుదామనుకున్నాడు గాని ధైర్యం వాలిందిగాదు.
 'ఆ! పేరులో ఏముంది?' అనుకుని వివరికి సమాధానపడాడు.

పుస్తకం ఒక ఇంగ్లీషుపద్య సంగ్రహం. ఇంటరుమీడియేటుకి.
 అది ఆ ఏడు పెట్టారు. ఆమె ఎక్కడో ఇంటరు చదువుకూ ఉండి
 ఉంటుందని అనుకున్నాడు.

'మీకు కవిత్వంలో ఏమన్నా అభిరుచి ఉందా?' అని అడిగాడు.
 ఆ ప్రశ్న అంత సహజంగా గాని సందర్భానికి తగినట్టుగాగాని
 లేదని అతనికే అనిపించింది.

'నేను వ్రాయలేనుగాని కవిత్వమంటే నాకు ఇష్టమే.'

ఆమె నన్నని కంఠస్వరం సంగీతంలా మ్రోగింది. అది ఈ
 ప్రపంచకాన్నుంచి రాలేదు. దిబ్బండలానికి అవతలప్రక్కనుంచి
 ఏ గంధర్వగానశ్రుతులో అతని వెవుల్లో మ్రోగినట్టుగా అనుకున్నా
 డతడు.

'నా అభిమానకవి మేస్ ఫీల్డు' అన్నాడు పుస్తకంలో పేజీలు
 తిరగవేస్తూను.

ఈసారి ఆమె చిరునవ్వుని ఆపుకోలేకపోయింది.

'మీరు ఏ కాలేజీలో చదువుతున్నారు?' అని ముఖమెత్తి
 కొంచెం ఆమెవంక చూశాడు. ఆమె చిరునవ్వు కొంత అతన్ని తల
 క్రిందుచేసింది. ఇందాకటి పద్యం అతనికి అప్రయత్నంగా జ్ఞాపకం
 వచ్చింది.

'నీమసీమల నిద్రవోయిన
 జీవవైతన్యంబు మేల్కొని
 పరుగులెత్తెనే - నీ నవ్వుల
 తరళవేగముతో—'

'కుర్రతనమా? మానవస్వభావమా?' అతనికి నవ్వు వచ్చింది.
'కాకినాడ కాలేజీలో' నని ఆమె చెప్పిన సమాధానం అతడు
వినిపించుకోలేదు.

'మన ఆధునిక ఆంధ్ర కవిత్వంలో కొన్ని లోపాలు లేకపోలేదు.'
తను ఈ అభిప్రాయం ఇవ్వడం అనవసరమేమోనని వెంటనే అను
కున్నాడు.

'మీరు కవిత్వం వ్రాస్తారా!' ఆమె కిటికీవంక తిరిగి ప్రశ్నిం
చింది.

అతడు తెచ్చిపెట్టుకున్న బిరునవ్వులో కొంత వెకిలితనం లేక
పోలేదు. 'కొంచెం వ్రాస్తానుగాని పత్రికలకు పంపలేదు.'

ఆమె ఇంకేమీ మాట్లాడలేదు. తమ సంభాషణ అంతటితో
అర్థంలేని ముగింపుకు రావడం అతనికి ఇష్టంలేదు. మళ్ళీ ప్రశ్నించాడు.
'భావకవిత్వం మీద మీ అభిప్రాయం ఏమిటి?'

'నేను చదివింది చాలా తక్కువ. చాలామట్టుకు నాకేమీ అర్థం
గాదు.'

రాముడికి కొంత సంభాషణకి అవకాశం దొరికింది. తన సహజ
ధోరణిలో మొదలుపెట్టాడు. 'మీకు సానుభూతి ఉంటే అర్థంగాక
పోదు. మీరు కవియొక్క అనుభవంలోకి వెళ్లడానికి ప్రయత్నించాలి.
కాని మన ప్రబంధాలలో కవిత్వాన్ని అర్థంవేసుకున్నట్టుగా దీనిని
మీరు అర్థంవేసుకోడానికి ప్రయత్నిస్తే మీ ప్రయత్నం విఫల
మయిపోతుంది.'

'ఇంగ్లీషు కవిత్వంలో ఆ బాధ ఎందుకు రాదు? వ్రాసేవారిలో
కూడా ఉంటుందనుకుంటాను.'

'నిజమే! వ్రాసేవారిలో గొప్పతనాన్నిబట్టే కవిత్వానికి ప్రసాద
గుణం ఉంటుంది, కాని తెలుగులో ఈ కొత్త కవిత్వం మొదలు
పెట్టి అట్టేరోజులు కాలేదు. ఇంగ్లీషుకవుల ధోరణిలో ఆలోచించడం
మనకి అలవాటయిపోయింది. అందువల్ల ఇంగ్లీషు కవిత్వం అర్థం
వేసుకోవడంలో మనకంత కష్టం ఏమీ ఉండదు. కళకి పరిభాష

ముఖ్యం. అది నిర్మించుకోడానికి కొంతకాలం పడుతుంది. అది ప్రజలు గ్రహించగలగడానికి ఇంకా కొంతకాలం పడుతుంది.

అమె దీనికి జవాబుగా కిటికీవంక తిరిగి నవ్వుతూ కూర్చుని ఉంది.

కొంత తన చేష్టలలో వెకిలితనం ఉన్నా సంభాషణలో మాత్రం పైవెయ్యి తనదేసనుకొన్నాడు రాముడు. తన వాగోరణిమీద అతనికి మంచి ధైర్యం, నమ్మకం ఉన్నాయి. కాని అమె సంభాషణకి తావు ఇవ్వడం లేదు. అమె తనతో మాట్లాడానికి సంకోచిస్తూ ఉందా? లేక మాట్లాడం ఇషంలేక మాట్లాడం లేదా?

పుస్తకంలో పేజీలు తిరగవేస్తున్నాడు గాని ఒక్క అక్షరమయినా అతడు ఆనవాలు పట్టడంలేదు. మనస్సులో అరంలేని ఆందోళన. అతనిచుట్టూ వాతావరణం అతనిమీద అపరిమితమైన ఒత్తిడివేస్తూ ఉంది. అతని మనస్సు ఆ ఒత్తిడిలో ఉక్కిరి బిక్కిరి అయిపోయింది. వేసవి ఎండ అతనికి జ్వరంలో లేనేలేదు. అసలు తను రైలులో ఉన్నట్టుగాని, రైలు ఇప్పుడే తాడేపల్లిగూడెం దాటినట్టుగాని అతనికి గుర్తులేదు. అమె తనకు అంత దగ్గరగా ఉన్నా వారిద్దరి మధ్యా కొన్ని సముద్రాలున్నాయి, ఆ సముద్రాల నతడు ఈదడానికి ప్రయత్నిస్తున్నాడు.

పై వేసవి ఎండ అతన్ని ఎంతమాత్రం బాధించడం లేదు. అసలు ఆసంగతే మరచిపోయాడు అతడు. ఎక్కడో అంతులేని వనంత ఋతువులో, ఆకులు పండి రాలని ఆ రామసీమల్లో, తీగలతో పెనగాన్న భూరుహాబ్బాయలలో, పువ్వులతో దిండ్లు అమర్చబడిన తూగుటుయ్యాలలో 'తనకున్ ప్రాణము ప్రాణమైన వెలి' ప్రక్కని కూర్చుండగా ఈపు ఈపులోనూ స్వర్గాన్ని అందుకుంటూ, దోలికా సౌఖ్యాన్ని అనుభవిస్తున్నాడు. అప్పుడతని మనస్సులో ఉన్నవి మంచి గంధాలు, మల్లెపువ్వుల చల్లతావులూ, కోయిల కలగానాలు, మంచినీటి చుక్కలు, తళతళ మెరసే పబ్బికలూ, మందమలయాసిలాలు, పండువెన్నెల్లా, ఇంకా ఇల్లాంటివి ఎన్నో, ఎన్నో.

రైలు దీర్ఘంగా కూతవేస్తూ ఆగింది నిడదవోలు ప్లాటుఫారం మీద. ఆమె తొందరగా లేచి బల్లమిది పెట్టె దింపుకోబోతోంది.

అప్పుడే ఆమె దిగిపోవటమే? అనుభవం! అనుభవం! ఇంత... ఇంత... ఇంక అతనికి ఆలోచనకూడా పోలేదు.

అతనికా సందర్భంలో ఏమిచెయ్యాలో బోధపడలేదు. ఆమె కూలివాడిని పిలవకముందే ఆమె సామానులు దింపి క్రిందబెట్టాడు. ఆమె వద్దని ఒకటి రెండుసార్లు అందిగాని అతన్ని ఆపగలిగేటంత గట్టిగానూ నిర్మోగమాటంగనూ చెప్పలేకపోయింది. ఆ సామాన్ల నతడు బాలా నున్నతంగా ముట్టుకున్నాడు. ఆమె సామాన్లకు కూడా ఆమె మృదుత్వం ఉంటుందనే అతడనుకున్నాడు. అతని ధోరణి చూసి ఆమె ఇంకోప్రక్కకు తిరిగి చిరునవ్వు నవ్వుకుంది.

ఆమె దిగిపోయింది. రైలు ఆమె లేకుండానే కదలిపోయింది.

వేసవి ఉక్క మళ్ళీ ప్రారంభమయింది. బూట్సుకాళ్ళని నలిపి వేస్తున్నాయి. గబగబా విప్పి అల్లా ప్రక్కకు పారవేశాడు. కాళ్ళకి కొంచెం గాలి తగలడంతోటే ప్రాణం లేచివచ్చింది. అమ్మయ్య! కాని మళ్ళీ మొదటి నీరసమే. ప్రపంచకం మళ్ళీ నిద్రపోతూ ఉంది.

'ఆమె వెంటనే బోయె నానంద మంతయును' తనెప్పుడో వ్రాసిన పద్యం జ్ఞాపకం వచ్చింది.

కాళ్ళు ఎదురుగా ఉన్న బల్ల మీదికి జొవుకుని వెనక్కి కొంచెం జేర్చబడ్డాడు. బండి వేగంగా పోతూ ఉండడంచేత, బాగా శరీరానికి గాలి తగులుతూ ఉంది. ఈ వేసవి నీరసంలో నుంచి మళ్ళీ అతనిలో వెనుకటి ఆలోచనలు పుట్టుకొచ్చాయి.

'నా బరువుతెదలోన న్వప్పములు మొలిచె,

దుఃఖభారములోన మాధుర్య మొదవె,'

ఇదీ తను వ్రాసిందే! ఏ నాటివో ఈ పద్యాలు! ఈ పరిస్థితికి అవి ఎంత బాగా సరిపోతున్నాయి! ఈ పద్యాలు వ్రాసినప్పుడు తనకు ఈ అనుభవం ఉందా? ఏమో. అసలు ఏ సందర్భంలో వ్రాసినవో ఈ పద్యాలు! అతనికి సరిగా జ్ఞాపకం లేదు.

ఆమె అసలు ఎవరో? ఏ ఊరునుంచి వస్తూ ఉందో? ఏ బెజవాడ నుంచో వస్తూ ఉండి ఉంటుంది. తను ఏలూరులో ఎక్కడుగా మరి. తను ఎక్కేసరికే ఆమె రైలులో ఉంది. అరేరే! అడగడం మరవిపోయాడు. ఆమె నిడదవోలులో మారి ఒకవేళ నరసాపురం రైలులో ఎక్కి ఉండదు గదా!

అదీ సంభవమే. పోనీ ఆమె ఎక్కడకుపోతే మాత్రం ఏమి? ఆమె పేరయినా అడగవలసింది. ఏదీ, ఇంత తొందరగా దిగిపోతుం దని అనుకోలేదు.

మళ్ళీ ఆమె నెప్పుడయినా కలుసుకోగలుగుతాడా?

కలుసుకోలేకపోవడ మేమి? తప్పకుండా కలుసుకుంటాడు. రోజూ కలుసుకుంటాడు ఆమాటకొస్తే. తలపెకెత్తి ఆలోచిస్తున్నాడు. ఆమె రోజూ ఆదారినే, ఆ రైలులోనే వస్తూ ఉంటుందట. ఆ పెట్టెలోనే ఉంటుందట. రోజూ ఆమెకా రైలులో ఆవేళకే రావలసిన అవసరం ఏమి ఉంటుందో అతనికక్కరలేదు. తను రోజూ ఏలూరు ఎందుకు వెడతాడో. అంతకంటే అవసరంలేదు. తనూ ఆమె ఏలూరునుంచి నిడదవోలుదాకా కలిసి ఆ పెట్టెలోనే ఇంకెవరూ జనంలేకుండా వస్తూ ఉంటారు అంతే. రెండురోజుల వరకూ ఆటే పరిచయంగాదు. మూడోనాడు అతడు ధైర్యంచేసి ఏదో మాట్లాడిస్తాడు. ఆమె మామూలుకంటే కొంచెం చనువుగానే జవాబుచెపుతుంది. ఆనాటి వారి సంభాషణలో చాలా విషయాలు దొర్లిపోతాయట. తన వూరు కొవ్వారని ఆమె నొకసారి తప్ప కుండా రమ్మంటాడు. ఆమె వీలులేదని మృదువుగానే చెపుతుంది. వారి ఆశయాలన్నీ ఒకటే! వారిద్దరికీ పరిచయం చాలా తక్కువ అయినా వారిద్దరూ పరస్పరం కొన్ని శతాబ్దాలనుంచి ఎరుగుదురు. తన కవిత్వమంతా ఆమెకు చదివి వినిపిస్తాడు. ఆమె ఆశ్చర్య పోతుంది. ఇటువంటి కవిత్వం ఇంతవరకూ ప్రపంచకంలో పుట్ట లేదంటుంది. ఆ పొగడ్డతనను సంతోష పెట్టడానికి ఉద్దేశించబడినా,

తన కవిత్వాన్ని ప్రపంచకంలో ఎవరయినా అర్థం చేసుకోగలిగితే, ఆమె ఒక్కతే అర్థం చేసుకోగలుగుతుంది.

నాలుగోనాడు ఆమెను కొవ్వూరు రమ్మంటాడు. ఆమె వెంటనే తొందరగా 'ఓ, వీల్లేదు. క్షమించండి' అంటుంది. నిడదవోలు స్టేషను వచ్చేదాకా మామూలు సంభాషణే; కాని ఆమె మామూలుగా నిడదవోలులో దిగదు. ఇంక పైకి ఎక్కడికి వెడుతుందా, అనుకుంటాడు. కొవ్వూరు స్టేషను వస్తుంది. అతడు దిగుతాడు. ఆమెను కూడా దిగమంటాడు. ఆమె దిగవంటుంది. పోనీ ఒక సోడా అయినా త్రాగమంటాడు. సరేనంటుంది. సోడా పావుగంట త్రాగుతుంది, రైలు కదలిపోతుందేమోనన్న తొందర ఆమెకు ఉండదు. రైలు కూతవేసి కదలిపోతుంది. రాముడు కంగారుపడుతూ 'అయ్యో! రైలులో సామానన్నా దింపలేదే' అంటాడు.

'ఈవేళ నే నేమీ సామాను తీసుకురాలేదు' అంటుంది ఆమె. ఆమె ముఖంవంక తీక్షణంగా చూస్తాడు. ఆమె నిజంగా తనతో కొవ్వూరు రావాలని ముందే నిశ్చయించుకున్నట్టు అంతవరకూ అతడు గ్రహించలేకపోతాడు.

ఇద్దరూ రైలుగట్టు వెంబడి గోదావరి రైలువంతెన దాకా పోతారు. వంతెనక్రింద ఇసుకతిప్పమీద ఎవరూ లేనిచోటికి పోయి కూర్చుంటారు. గోదావరి మీదినుంచి చల్లనిగాలి వీస్తూ ఉంటుంది. సాయంకాల మయింది. ఎండ వేడిమి తగ్గిపోయింది. రైలు దుబ్బులు హుషారుగా తలలు అడిస్తూ ఉంటాయి.

ఇద్దరికీ ఏమీ మాట్లాడానికి, ఏమీ తోచదు. ఎవరి ఆలోచనలు వారి మనస్సులోనే అల్లుకుపోతూ ఉంటాయి. 'రోజూ అంత చనువుగా మాట్లాడుకునేవాళ్లం గదా. ఇప్పుడు మాటలే తోచవేం?' అనుకుంటాడతడు. ఆమెకు కొంచెం దగ్గరగా జరుగుతాడు. ఆమె దేహం కొద్దిగా అతనికి తగులుతుంది.

అతని తల దిమ్మెక్కిపోయింది. శరీరం ముచ్చెముటలూ పోశాయి. చేతులతో తల ఒకసారి తడుముకున్నాడు.

తనతల వెనకబల్లకి తంగుమని తగిలినట్లు క్రమంగా అతనికి తెలిసింది. లేవి సరిగా కూర్చున్నాడు. రైలు వెనక్కి ఒక గుంజు గుంజి నెమ్మదిగా సాగుతూ ఉంది. ఒక్కసారి ఆవులింవి ఒడలు విరుచుకుంటూ పెట్టెతలుపు దగ్గరకు వచ్చాడు. స్టేషనులో దీపం మీద 'కొవ్వూరు' అని అస్పష్టంగా కనబడింది. కళ్లు నులుపుకుని మళ్ళీ చూశాడు.

కొవ్వూరే!

అరరే! ఏమిటీ ఈ పరధ్యాన్నం? పెట్టె తలుపు ఎల్లా తెరిచాడో అతనికే తెలియదు. కంగారుగా మెట్లమీద ఒక అడుగువేసి క్రిందికి దూకాడు. రైలు కదులుతూ ఉన్న మూలంగా ముందరకు బోర్లపడ్డాడు. మోక్కాళ్లకు కొంచెం దెబ్బ తగిలింది. లేవి దులుపుకున్నాడు. పంట్లాం మడత మాత్రం నలిగిపోలేదు! స్టేషను దాటి తొందరగా ఇంటికి పోవాలనుకున్నాడు.

రెండడుగులు వెయ్యడంతోటే కాళ్లు తేలికగా ఉన్నాయి. చూసుకుంటే కాళ్లకి బూట్లు లేవు. వెంటనే రైలువంక చూశాడు. రైలు ప్లాటుఫారం దాటి ముందుకు పోయింది. కొంత సేపటివరకూ అతని కే ఆలోచనా పోలేదు. దుస్తులవంక చూసుకున్నాడు. ఇంక చొక్కా పంట్లాంలోపలికి ఉండడంలో అర్థంలేదనుకున్నాడు. పైకి తీసివేశాడు. 'ఛీ! బయలుదేరినవేళ మంచిదికాదు' అనుకున్నాడు. అప్పు డతనికి జ్ఞాపకం వచ్చింది :

'కుర్రతనమా? మానవస్వభావమా!'

అతడు పకపకమని పైకే నవ్వుకున్నాడు.